


F'għeluq l-erbghin sena mill-mewt

L-Isqof Emanuele Galea

Min kien

Ircevejt żewġ sacramenti minn għand l-Isqof Mons. Emanuele Galea (1891 – 1874). L-ewwel il-Grizma tal-Isqof fil-qilla tal-gwerra, 19 ta' Ġunju 1943. L-għada hadna l-Ewwel Tqarbina. Ahna u herġin mill-knisja, b'xorti li ma kienx hemm xi *air raid*, f'dik l-istess pjazza tar-Raħal Ġdid għadda ir-Re Ġorġ VI fi triqtu lejn it-Tarzna li dak iż-żmien kienet l-ikbar industrija ta' Malta. Kien għad ma kellix seba' snin u riduni nieħu l-Grizma tal-Isqof u f'Diċembru naghmel l-prietka tal-Milied. Niftakarhom jghidu li meta qalu lill-Isqof Galea, għax kien qabel iż-żmien, qalilhom "Il-qattusa għaġġelija tagħmel lil uliedha għomja".



Dun Manwel Galea, saċerdot żagħżuġh

Id-darba l-oħra kienet f'Diċembru 1961 meta hadna, minn idejn l-Isqof Galea, id-Djakonat. Biex ma ordnaniex l-Arcisqof, tassew ma kienx jista'! Mons. Galea kien ilu Isqof Awżiljarju u Vigarju Ġenerali mill-1942 meta l-Arcisqof Dom Mauro Caruana OSB kien talab lill-Papa Piju

XII u rrikmandahulu għal dik il-kariga. Mons. Caruana kien marid u miet f'Diċembru tas-sena ta' wara. Għall-konsagrazzjoni tal-Isqof Galea ma kienx possibbli jsibu isqof konċelebrant mal-Arcisqof Caruana u l-Isqof Gonzi. Talbu għalhekk li joqgħod l-Arcidjaknu, Mons. Giuseppe Apap Bologna. Il-konċelebranti m'humieq neċessarji għall-validità. Wara Mons. Caruana ġie nominat Arcisqof dak li s'issa kien Isqof ta' Għawdex, Mons. Mikiel Gonzi, li sar ukoll Metropolita. Tista' tgħid li Gonzi kien l-ewwel Arcisqof ta' Malta. Mons. Caruana kien Isqof ta' Malta b'titlu personali ta' Arcisqof. Mons. Galea sar issa Awżiljarju u Vigarju Ġenerali mal-Arcisqof Gonzi, kif baqa' sal-mewt.

Raġhaj twajjeb u għaref

Għal dawk is-snin kollha meta tgħid "l-Isqof Galea" kien ifisser missier u kumpann ta' kull min kien fil-bżonn, speċjalment fost il-kleru li kien hafna iktar numeruż mil-lum. Huwa veru li l-Arcisqof kien prezenti, tista' tgħid, kullimkien u f'kollox u kien jilqa' n-nies fil-ħin stabilit tal-Kurja u anki qablu u warajh. Imma meta trid tieħu permess jew parir, hafna drabi, l-mod naturali kien li tmur għand l-Isqof Galea. Il-kleru, spiss, kien jinqeda bit-telefon. Hu kien bniedem għaref u qaddis. Aktarx li ma jghidx kelma żejda. Meta jtik risposta, jekk terġa ssaqsieh, jerga jghidlek l-istess haġa. Jekk tmur tkellmu u ddum iż-żejjed u tirripeti bla bżonn, bħalma ġie li jigrì, il-Vigarju kien jieħu karta anki diġà miktuba, u jibda jhażżez fuqha, ipinġi xi siġra eċċ. Aktarx iħallik u ma jghidlek xejn, sakemm tinduna.

L-Isqof Galea kien jipprietka hafna. Ipprietka fil-knejjes kollha ta' Malta. Il-prietki tiegħu kienu sempliċi, qosra u dejjem b'hafna sustanza. Ipprietka hafna eżerċizzi tar-Randan, fosthom meta kienet issir dik li kienu jghidulha disputa. Barra mill-pulptu kien ikun hemm palk. Fuq il-pulptu jkun hemm saċerdot u fuq il-palk ikun hemm ieħor. L-Isqof Galea kien ikun dak li jirrispondi għall-mistoqsijiet li jagħmillu dak ta' fuq il-pulptu. Il-prietki tiegħu kienu eżempju għas-saċerdoti kollha, l-iktar għax kienu sempliċi u qosra.

Jikkomunika bis-sempliċità

Imbagħad Mons. Galea kien jikteb spiss l-iktar fuq *Lehen is-Sewwa*. Kienu kitbiet ta' tagħlim. Il-kitbiet tiegħu stampawhom fi ktieb "Frak tad-Deheb". Kien tajjeb ħafna biex jikteb serje ta' artikoletti sempliċi. Darba, per eżempju, kiteb serje fuq it-titoli kollha tal-Madonna fil-Litanija tagħha li dak iż-żmien aktarx li kulhadd kien jafha bil-Latin. Meta bdiet it-televizjoni bil-Malti fl-1962 kien mistieden minn tal-ewwel biex jitkellem fuq it-TV. Kien hemm regoli xi ffit stretti għal min jitkellem. Ħadd ma kellu esperjenza. Meta qalulu jitkellem fuq sugġett tawh ukoll il-hin bil-minuti. Għalih kien ħafif jitkellem fil-qosor. Bħal kulhadd kien ukoll kiteb dak li kellu jgħid u dam eżatt kemm qalulu. L-inkarigati tat-TV indunaw li kellu diversi espressjonijiet b'sinjal taħthom. Meta staqsewh għaliex, qalilhom li kien ikalkola

kemm se jdun u jekk jitolbuh inqas kien jaqta' il-kliem b'sinjal taħthom. Il-kap tal-kumpanija tat-TV, dak iż-żmien Hamilton Hill, qallu bi staghgib "Your Lordship!" bħal biex jgħidlu li kien preċiż wisq.

L-Isqof Galea kellu sens ta' umoriżmu ħelu u sempliċi. Jgħidu li meta sar isqof fl-1942, iż-Żejtun fejn kien joqgħod, probabbilment fid-*Domus*, għamlulu laqgħa u qalilhom biex ma jgħibux bi kbira: "Kontu taraw kombin bl-iswed, issa qed tarawh bl-aħmar!" Forsi qal hekk anke għax kien ta' statura żgħira. Darb'ohra, niftakar li għie s-Seminarju. Mort nilqgħu u qalli: "Is-soltu jkolli kappu, kappell u kappillan. Illum għandi kappu u kappell!" Okkażjoni oħra kienet ma' San Ġorġ Preca. L-Arcisqof baġat għal Dun Ġorġ u qallu li l-Papa kien għamli Monsinjur. Dun Ġorġ qallu: "Qed issewwidli qalbi". Qabeż l-Isqof Galea u qal lil Dun Ġorġ: "Qed iħammarhiekk!"



Ritratt mehud fil-bitha tal-Kurja ta' Ghawdex nhar is-17 ta' Diċembru 1944. Bilqiegħda mix-xellug: Mons. Richard Fitzgerald, Isqof ta' Ġibiltà, Mons. Mikiel Gonzi, Arcisqof ta' Malta, Mons. Ġużeppi Paci, Isqof ta' Ghawdex, u Mons. Emmanuel Galea, Isqof Awżiljarju u Vigarju Generali ta' Malta. Bilwieqfa mix-xellug: Dun Edward Bondin, kappillan tal-Isqof Pace, Dun Ġwann Vella Galea, kappillan ta' Mons. Arcisqof, Dun Salv Tabone, Professur fis-Seminarju ta' Ghawdex, u Dun Ġużepp Minuti, kappillan tal-Isqof Galea.



Il-wirt tieghu

Il-wirt spiritwali tal-Isqof Emanuele Galea hu immens. Għallimna ħafna. Kien preċiż f'kollox. Mingħajr ebda ħoss ta' xejn kien eżempju għal kulhadd. Ħafna jiftakruh iż-Żejtun iqarar b'regolarità kbira, speċjalment nhar ta' Sibt, lit-tfal. Dejjem issibu f'ħinu u f'waqtu. Kien hemm min innota li anki f'mewtu kien preċiż. Miet kwazi f'daqqa wara li ċċelebra l-festa ta' Santa Marija Had-Dingli fl-1974, sewwa sew, kif kien ser jiġi ordnat isqof Mons. Ġużeppi Mercieca li, sakemm sar arċisqof, kien isqof awżiljarju warajh.

Mons. Lawrence Gatt



**L-Isqof Emmanuel Galea
waqt wieħed mid-diskorsi tieghu**

**L-ahwa l-Kan. Dun Franġisk Galea u Mons. Isqof
Emmanuel Galea jfirhu b'xulxin nhar it-8 ta'
Settembru 1967 qabel Pontifikal solenni fil-Bażilika
tal-Isla fl-okkażjoni tal-Ġublew tal-fidda
tal-Konsagrazzjoni Episkopali.
Flimkien magħhom jidhru
l-Kan. Dun Ġużepp Attard u Dun Karm Bonavia**

